



Не пакідайце ж мовы нашай беларускай,
каб не ўмерлі! Францішак БАГУШЭВІЧ

наша СЛОВА

№ 33(43)

2—8 КАСТРЫЧНІКА 1991 г.

Штотыднёвік Таварыства беларускай мовы імя Францішка Скарыны.
Кошт 10 кап. (па падпісцы — 5 кап.)

Беларуская мова ў менскіх школах

Стар. 2.

Віктар ШНІП

19 ВЕРАСНЯ 1991

Над Беларуссю, што ідзе з нядолі,
Узвіўся бел-чырвона-белы сцяг.
Да Адраджэння, Радасці і Волі
Пазначаны магіламі наш шлях.
І слёзамі асветлена былое,
І новы Дзень ужо не за гарой.
Мы ведаем, што наша, што чужое,
Бо наша ўсё акроплена крывёй.
Збудзіўся люд, што быў душою сонны,
І над сабой паходні запаліў.
І продкаў слаўныя імёны
Належаць нам, як мы — сваёй зямлі.
І хай чужак ад злосці вар'яецца,
Але яму ўжо болей не стрымаць
Пагоні, што ляціць на ліхадзеяў,
Што Беларусь хацелі ў нас забраць.
І хмары рабства разрывае вецер
І выпускае вольнасці зару.
І чуцен кліч па ўсім бялюткім свеце:
Жыве Беларусь!

Жыве Беларусь!!

УЧОРА АДНАВІЛА СВАЮ РАБОТУ НАД-
ЗВЫЧАЙНАЯ СЕСІЯ БЕЛАРУСКАГА ПА-
РЛАМЕНТА. У ЯЕ ПАРАДКУ ДНЯ ТАКІЯ ПЫ-
ТАННІ: АБ КАМУНІСТЫЧНАЙ ПАРТЫІ БЕ-
ЛАРУСІ, АБ ГЕНЕРАЛЬНЫМ ПРАКУРОРЫ
РЭСПУБЛІКІ, АБ ПРЫЗНАННІ ПРАВА
ПРЫВАТНАЙ УЛАСНАСЦІ НА ЗЯМЛЮ І
ІНШЫЯ, ЯКІЯ НЕ BYЛІ РАЗГЛЕДЖАНЫ
НА ПЕРШЫМ ЭТАПЕ РАБОТЫ СЕСІІ. УСЯ-
ГО ВЯРХОЎНЫ САВЕТ РЭСПУБЛІКІ АБ-
МЯРКУЕ 5 ПЫТАННЯЎ.

Зміцер Санько: «Як мы абкрада- лі самі сябе...»

Стар. 2.



У кансерватыўнай увагуле га-
зеце Беларускай ваеннай акру-
гі «Во славу Родины» амаль што
паўтара года друкуюцца матэ-
рыялы пад рубрыкай «Белая
Русь: архівы часу». Звычайна
гэтыя публікацыі, пазначаныя
«фірменнай» клішыраванай за-
стаўкай, з'яўляюцца ў суботніх
нумарах. Яно і зразумела: у гэ-
ты дзень людзі маюць больш
вольнага часу і ўсё чытаюць
уважлівей, удумлівей.
Чытачы ўжо паспелі «ад-
красці» для сябе Ігната Дамей-
ку, Аляксандра Ельскага, да-
ведзіліся пра многія гістарычныя
акалічнасці, звязаныя з Ба-
бруйскай крэпасцю і Бярэзінай,
«пабывалі» ў Мар'інай Горцы
і Валожыне...

Краязнаўства адраджаюць... вайскоўцы

Сярод аўтараў рубрыкі «Бе-
лая Русь: архівы часу» — Янка
Саламевіч і Сяргей Чыгрын,
Аляксей Ненадавец і Леанід
Аной... Але і самі вайскоўцы
наведваюць архівы, збіраюць
паданні, імкнучыся разабрацца ў
тапанімічных загадках. Вядзе
гістарычную рубрыку ваенны
журналіст падпалкоўнік Свята-
слаў Асіноўскі. Многія матэ-
рыялы падрыхтаваны маёрам
М. Малеіноўскім. Дарэчы, ён —
правадзейны член Геаграфічна-
га таварыства СССР. Адметна,
што матэрыялы рубрыкі з'яўля-
юцца сапраўднай спробай зазір-
нуць у мінулае: ніводная публі-
кацыя не асвятляе падзей, якія
адбыліся пасля Кастрычніка
1917 года.

Увага да гістарычнай мінуў-
шчыны з боку вайскоўцаў — та-
каса рыса сённяшняга часу.
Дык ці ж не стануць наступ-
ным крокам захады вайскоўцаў
да вывучэння беларускай
мовы?

Алесь КАРЛЮКЕВІЧ.

НА ЗДЫМКУ: Святаслаў
Асіноўскі.
Фота С. АНАТОЛЬЕВА.

Поступ

ТЫДНЯ

ПАРЛАМЕНТ РЭСПУБЛІКІ
ПРЫНЯЎ РАШЭННЕ СТА-
РЫЦЬ БЕЛАРУСКУЮ АРМІЮ,
УЛАСНЫЯ ПАГРАНІЧНЫЯ І
ТАМОЖНЫЯ СЛУЖБЫ, ПЕ-
РАПАДПАРАДКАВАЦЬ САВЕ-
ТУ МІНІСТРАЎ БЕЛАРУСІ
СІСТЭМЫ ГРАМАДЗЯНСКАЙ
АБОРОНЫ, ПАГРАНІЧНЫХ І
ЧЫГУНАЧНЫХ ВОЙСКАЎ, ВА-
ЕНКАМАТАЎ. Вырашана такса-
ма праводзіць ваенныя зборы і
ваінскую службу на беларускай
зямлі і толькі па жаданню
прызыўнікоў — за яе межамі.
НАРЭШЦЕ, УПЕРШЫНЮ ЗА
МНОГІЯ ГАДЫ ЮНАКАМ ДА-
ЗВОЛЕНА ВЫБІРАЦЬ АЛ-
ТЭРНАТЫЎНУЮ СЛУЖБУ.
ХУТЧЭЙ ЗА УСЕ ЕЮ СТАНЕ
ПРАЦА Ў БУДАЎНІЧЫХ ПАД-
РАЗДЗЯЛЕННЯХ.

Адначасова аб'яўлена, што
выдаткі на ўласную армію скла-
дуць не менш як 7 мільярд
рублёў у год. Пытанне — дзе
іх узяць. Бо сёння вялікая ча-
стка грошай паступае на гэтыя
мэты з саюзнага фонду. ПІД
ПЫТАННЕМ ЗАСТАЕЦЦА
ТАКСАМА, ЯК ВЫРАШЫЦЬ
ПРАБЛЕМУ ЯДЗЕРНАЙ
ЗБРОІ, ШТО ЗНАХОДЗІЦЦА
НА НАШАЙ ЗЯМЛІ. ХОЦЬ
ЕСЦЬ І СЛУШНЫЯ ПРАПА-
НОВЫ: АБ'ЯВІЦЬ БЕЛАРУСЬ,
ПАСЫПАНУЮ ЧАРНОБЫЛЬ-
СКІМ ПОПЕЛАМ, БЕЗ ЯДЗЕР-
НАЙ ЗОНАЙ.

ФРАКЦЫЯ «Дэмакратычныя
рэформы» Вярхоўнага Савета
Рэспублікі Беларусь звярнулася
да суайчыннікаў з заклікам
аб'яднацца ў новую палітычную
партыю парламенцкага тыпу,
партыю дэмакратычных рэформ.

САЮЗ ЖУРНАЛІСТАЎ Бе-
ларусі заклікаў Старшыню рэс-
публіканскага парламента С. С.
Шушкевіча прыняць меры для
выжывання прэсы ва ўмовах
пераходу да рынку. Сярод іх
прапанавана дзіцячым, беларус-
камоўным і раённым выданням,
якія ў многім садзейнічаюць за-
хаванню нацыянальнай мовы,
выдзеліць дзяржаўную датацыю.

УРАД РЭСПУБЛІКІ АДПУ-
СЦІЎ 300 ТЫСЯЧ РУБЛЁЎ НА
РАБОТЫ ПА ЗАХАВАННЮ
БЕЛАРУСКАГА ПЛАЗЕР'Я,
ЯКОЕ УКЛЮЧАЕ Ў СЯБЕ ТЭ-
РЫТОРЫЮ ВІЦЕБШЧЫНЫ І
ПАЎНОЧНУЮ ЧАСТКУ МІН-
ШЧЫНЫ. Апошнім часам лёс
гэтага ўнікальнага прыроднага
кутка выклікаў заклапочанасць
у сувязі з інтэнсіўнай і бессі-
стэмнай меліярацыяй.

Уладзімір ЛУЧУК: НЕ БЫЦЬ У ЦЯНІ СТАРЭЙШАГА БРАТА

Савецкі Саюз разваліўся на незалежныя дзяржавы.
Абарваліся шматгадовыя сувязі паміж прадпрыемства-
мі і ўстановамі, але сяброўскія адносіны паміж
людзьмі застаюцца.

былі вельмі актыўнымі ў куль-
турным жыцці нашага ўніверсі-
тэта. Дарэчы, у Львове ў той час,
а гэта былі шасцідзятая гады,
існавала беларускае таварыст-
ва, якое праводзіла ў горадзе
беларускія святы. Ды і на сё-
няшні дзень у Львове жыве
больш за шэсць тысяч белару-
саў — гэта афіцыйная лічба,
але, на маю думку, беларусаў
у горадзе каля трыццаці тысяч.

— Украіна аб'явіла незалеж-
насць. Вашы адносіны да гэтай
падзеі?
— Незалежнасць Украіны —
шматгадовая мара большасці
ўкраінскага народа. Я не палі-
тык, але я веру, што іншага
шляху да росквіту нашай рэс-
публікі, як праз незалежнасць,
няма. І сёння савецкая імперыя
ўжо нікога не ўтрымае танкамі
ў Саюзе, няхай і ў новым. Саюз-

ны дагавор, як бы яго ні на-
зывалі, на маю думку, як для
Украіны, так і для Беларусі —
пятля на шыі.

— Як вы глядзіце на ўтварэн-
не Чарнаморска-Балтыйскага
саюза, у які б увайшлі Украі-
на, Беларусь і рэспублікі При-
балтыкі?

— Я супраць такога саюза.
Кожная рэспубліка павінна
быць незалежнай у тых межах,
якія склаліся на сённяшні дзень,
мець сваё войска, свае грошы
і г. д.

— Як справы з украінскай
мовай на Украіне?

— Становішча не вельмі до-
бре. У абласных цэнтрах Усход-
няй Украіны няма нацыяналь-
ных школ. А ў заходніх раёнах,
там, дзе да ўлады прыйшлі дэ-
макраты, такія школы ёсць, але

для іх не хапае патрэбных пад-
ручнікаў.

— Як вы думаеце: ці разва-
ліцца Саюз пісьменнікаў Украі-
ны?

— Усё можа быць. Але па-
куль што ў красавіку гэтага
года большасцю галасоў чле-
наў СП Украіны наша аргані-
зацыя выйшла з Саюза пісьмен-
нікаў СССР.

— Вашы планы на будучае?

— І надалей мацаваць друж-
бу паміж украінскімі і беларус-
кімі пісьменнікамі. На маім ста-
ле чакаюць перакладу кнігі
Янкі Купалы, Якуба Коласа,
Максіма Багдановіча, Уладзімі-
ра Дубоўкі, Уладзіміра Карат-
кевіча, а таксама творы мала-
дзейшых.

Нядаўна ўдзельнічаў у адным
са святкаванняў юбілею Максі-
ма Багдановіча. Я яшчэ раз
упэўніўся, што беларускі народ
ужо не такі, якім быў, прыклад-
на, год назад, і яго сёння нель-
га падмануць і прымусіць стаць
на калені перад чужынцам.
Народы з такой багатай на-
цыянальнай культурай, як укра-
інскі і беларускі, маюць права
на незалежнасць, а не на аб'я-
данні на светлае заўтра. І я веру,
што нам не быць у цяні ста-
рэйшага брата.

Распытваў
Віктар ШНІП.

Н ЯДАЎНА ў рэдакцыю «На-
шага слова» завітаў украін-
скі паэт і перакладчык Уладзімір
Лучук. Наш карэспандэнт задаў
яму некалькі пытанняў.

— З чаго пачалося ваша
сяброўства з беларусамі і
беларускай літаратурай?

— У час вучобы ў Львоў-
скім універсітэце я ўпершыню
пазнаёміўся з беларусамі, якія
прыехалі да нас вучыцца. Мяне
зачаравала беларуская мова.
І я, захапіўшыся беларускай
паэзіяй, вырашыў паспрабаваць
перакладзіць асобныя творы на
ўкраінскую мову. Першымі ў ма-
ім перакладзе прыйшлі да ўкра-
інскага чытача вершы Янкі Ку-
палы, Уладзіміра Караткевіча,
Рыгора Барадуліна.

— А якія творы на бела-
рускай мове вы прачыталі
ўпершыню?

— Гэта была кніжка Янкі
Лучыны «Лірыка», 1903 года
выдання. Яе і сёння я бачу пе-
рад сваімі вачыма — яна была
маім першым падручнікам бела-
рускай мовы.

— Хто з беларусаў вучыўся
з вамі ва ўніверсітэце?

— Усіх называць даволі доўгі
пералік. Назаву толькі вядомых
вам пісьменнікаў: Валянціну
Коўтун і Сяргея Панізніка. Яны

Ці варта плаціць за беларускасць?

Увесь час свайго існавання ансамбль Белдзяржфілармоніі «Свята» працуе на замежжа. Яно і зразумела: каларытны фальклорны калектыў — сама Беларусь!

Ды вось газета «Свободные новости» ўзяла надзёнае пытанне: як стымулюецца матэрыяльна наш вядомы творчы калектыў, які зарабляе валюту за мяжой. Так вядома, што за сваю працу беларускія артысты атрымліваюць мізэрную плату нават у параўнанні з маскоўскімі калектывамі, а з замежнымі спадарамі іх і параўноўваць няма як. Факт з шэрагу многіх: у Германіі наш артыст атрымлівае за канцэрт 140 марак, тады як адзін выхад на сцэну мясцовага дырыжора сімфанічнага аркестра каштуе пяць тысяч марак. Каментарыі, як кажуць, лішнія. І ў мяне, дзівака, узнікаюць пытанні. Ансамбль «Свята» не толькі выключна валютны калектыў, але і выключна нацыянальны ды прафесійны. То чаму ж дапускаецца такі здзек з нашых артыстаў? Чаму прыніжаецца іх чалавечая і нацыянальная годнасць? Хто так «танна» ацаніў іх працу? Міністэрства культуры і Белдзяржфілармонія? Ці наш «найвышэйшы эшалон» улады? Або замежныя «пакупнікі» нашых талентаў? Хто на гэта адкажа? І ўвогуле, куды ідуць валютныя сродкі, якія зарабляе для дзяржавы ансамбль «Свята»?

Алесь КАРЛЮКЕВІЧ.

НАШ КАРЭСПАНДЭНТ гутарыць з начальнікам аддзела агульнай сярэдняй адукацыі і дашкольнага выхавання Упраўлення народнай адукацыі Менскага выканаўчага камітэта гарадскога Савета народных дэпутатаў Алай Васільеўнай Фраловай.

— Ала Васільеўна, якія цяжкасці ў вас узнікаюць пры правядзенні беларускай школы? Як да гэтага ставяцца бацькі?

— Такіх праблем, якія ёсць у іншых гарадах, у нас пакуль што няма, а менавіта, калі бацькі ставяць умову, што школа павінна быць толькі рускай і без ніводнага беларускага класа. Мы не бачылі на яўнага абурэння. Тым не менш было ціхае супраціўленне, калі бацькі прыводзілі сваё дзіця ў школу, якая па рашэнню гарвыканкама мела статус беларускай, але пісалі ў заяве, што іх дзіця будзе вучыцца толькі на рускай мове. Нягледзячы на пэўныя цяжкасці, мы здзяйсняем праграму па выкананню «Закона аб мовах», зацверджаную Менгарвыканкамам.

— На сённяшні дзень у Менску ўжо ёсць беларускія школы, ліцэі, створаны беларускамоўныя групы ў дзіцячых садках, адкрыты таксама беларускія класы для першакласнікаў у рускіх школах. А з чаго ўсё пачыналася?

— У 1989 годзе па рашэнню Менгарвыканкама 8 школ атрымалі статус беларускіх. Сярэднія школы №№ 40, 108, 110, 136, 190, 192 адразу ж пачалі навучанне першакласнікаў на роднай мове. Усе першыя класы ў гэтых школах сталі беларускамоўнымі. Але далёка не ўсюды справы пайшлі так добра. У сярэдняй школе № 23 не здолелі зрабіць усю паралель першых класаў беларускай і нават у гэтым годзе змаглі набраць толькі адзін беларускі клас.

У 1990 годзе дадаткова яшчэ 13 школ атрымалі статус бела-

рускіх. Вынікі тут таксама неадназначныя. Прыкладам могуць служыць сярэднія школы № 75 і № 170, якія адкрылі сярэд першых класаў толькі па адным беларускім. У 1991 годзе мы паставілі дырэктараў школ, кіраўнікоў раённых аддзелаў народнай адукацыі перад фактам, што калі школа мае статус беларускай, то ўсе першыя класы павінны

рускія, мастацкі ўхл, тут вядзецца паглыбленае вывучэнне якога-небудзь прадмета. Калі прааналізаваць нашу праграму, то колькасць беларускіх школ будзе суаднесена з колькасцю беларускага насельніцтва. Калі цяпер у Менску 76 працэнтаў беларусаў, то на перспектыву 76—80 працэнтаў школ будучы беларускімі. Ёсць шмат рускіх

ПЕРАКОНВАЕ САМО ЖЫЦЦЁ

На 1 верасня 1991 года ў Менску 34 сярэднія школы маюць статус беларускіх, у 72-х школах з рускай мовай навучання адкрыліся беларускамоўныя першыя класы, ёсць 5 беларускіх і 3 беларуска-рускія гімназіі, 240 дзіцячых садкоў, дзе адкрыты беларускамоўныя групы.

быць толькі беларускімі. Дадаткова яшчэ 13 школ сталі беларускімі. Выправілася становішча ў сярэдняй школе № 170. Тут быў адзін першы беларускі клас, а ў гэтым навучальным годзе адкрыта дзевяць з агульнай колькасцю вучняў 240.

— У чым вы бачыце прычыну такіх змен у гэтай школе?

— Змаглі пераканаць бацькоў. Прыклад таго, як працаваў беларускі клас у мінулым навучальным годзе, зрабіў на іх станоўчы ўплыў. Бацькам спадабаліся добрыя вынікі ў вучобе, спрыяльныя ўмовы для працы, вопытны настаўнік. І яшчэ дапамагло тое, што ў гэтым годзе вышэйшыя навучальныя ўстановы ўвялі ўступны экзамен па беларускай мове і літаратуры, у педвышэйшых таксама створаны беларускія групы, і вялікая колькасць прадметаў выкладаецца на беларускай мове. А бацькі заўсёды думаюць пра будучыню сваіх дзяцей.

— Звычайна статус беларускіх атрымліваюць самыя прэстыжныя школы. Ці гэта так?

— Так. Па-першае, школы належалі да самых лепшых у Менску. Па-другое, беларускія школы маюць музычна-харава, тэат-

школ, дзе працуюць адзінаковыя беларускія класы. Такія школы ў будучым павінны атрымаць статус беларускіх. Іх у нас цяпер больш за семдзесят.

— А якія ў нас складалася сітуацыя з беларускамоўнымі групамі ў дзіцячых садках?

— Адкрыта 240 беларускамоўных груп у дзіцячых садках. Мы лічым, што побач з беларускімі школамі павінны быць беларускія садкі, каб дзеці адразу з беларускамоўнай групы ў садку трапілі ў беларускую школу. Павінна існаваць пераемнасць.

— У Менску працуюць таксама навучальныя ўстановы новага тыпу. Я маю на ўвазе ліцэі, каледжы...

— У мінулым навучальным годзе адкрыты 4 гімназіі. Але, на жаль, толькі адна з іх беларуская. Цяпер мы імкнемся выправіць становішча. У рускіх гімназіях створаны таксама першыя беларускія класы. Сёлетня адкрыта яшчэ некалькі беларускіх гімназіяў на базе сярэдніх школ №№ 54, 111, 199. Сёння ў Менску ёсць 2 рускія гімназіі, 5 беларускіх і 3 беларуска-рускія. Адкрыліся 2 ліцэі на базе сярэдніх школ № 26 (мастацка-беларускі ліцэй) і № 158 (плануецца як нацыянальны беларускі ліцэй). Ёсць

у нас адзін каледж, але пакуль што рускамоўны. Ён заснаваны на дагаворных пачатках з Менскім педагагічным інстытутам замежных моў. Каледж лінгвістычна-гуманітарны. Дзеці вывучаюць некалькі замежных моў. Але з выкладаннем замежных моў ёсць цяжкасці, паколькі не хапае спецыялістаў, метадычнай літаратуры.

— А як вядзецца перападрыхтоўка кадраў? Вядома, што далёка не кожны настаўнік можа выкладаць свой прадмет на беларускай мове.

— Тут ёсць таксама свае праблемы. У асноўным вядзе курсавую падрыхтоўку Інстытут удасканалення настаўнікаў. Цяпер на ўсіх курсах перападрыхтоўкі настаўнікаў уведзены абавязковыя спецыяльныя курсы па вывучэнні беларускай мовы, каб настаўнікі маглі выкладаць свой прадмет на роднай мове.

— Але школа — гэта не толькі ўрок, гэта яшчэ і пазакласная выхавальная работа. Якія змены адбыліся тут?

— Пасля апошніх падзей у краіне вялікія дэмакратычныя змены закранулі і школу. Я маю на ўвазе дэпартацыю і дэпалітызацыю народнай адукацыі. У пазакласнай выхавальнай рабоце значнае месца павінна заняць вывучэнне нацыянальных традыцый, культуры, быту. У школах створаны ўжо цудоўныя фальклорныя калектывы. У некалькіх раёнах Менска прайшлі творчыя справаздачы школ. Тут можна было ўбачыць «Калядкі» і «Вячоркі». Зрухі ў выхавальнай рабоце ўжо ёсць.

Адна з асноўных задач Упраўлення народнай адукацыі — забеспячэнне ўмоў для якаснага выканання Закона аб мовах у Беларусі. Калі казаць пра тэрміны, то, можа, недзе мы спазняемся: не ўсё ад нас залежыць, нешта мы не прадбачылі, не дарабілі. Але мы выпраўляем зробленыя раней памылкі.

— Шчыра дзякую вам, жадаю поспехаў у працы на карысць адраджэння роднай мовы. Гутарыла Л. БАРШЧЭЎСКАЯ.

«Белорусский язык для говорящих по-русски»

Падручнікі

У кнігарні з'явілася трэцяе выданне падручніка для тых, хто хоча самастойна вучыцца беларускай мове альбо павысіць ступень валодання ёю. «Павысіць ступень» неабходна многім з нас, таму кніга на паліцах не заляжыцца.

Выданне гэтае аўтарамі перапрацавана, адчувалася, што яны ўлічвалі і палітычную перабудову

грамадства. Ва ўсіх разе адзін з іх, Арнольд Міхневіч, паспеў у прадмове працітаваць, што скажаў М. Гарбачоў пра сацыялізм з «чалавечым тварам», але, даючы ў канцы пералік слоўнікаў, яшчэ «не заўважыў» існавання «Расійска-крыўскага (беларускага) слоўніка» Вацлава Ластоўскага, які тым часам паспеў сваім коштам перавыдаць Таварыства беларускае мовы.

Тым не менш выданне вельмі актуальнае і, магчыма, будзе карыстацца асаблівай папулярнасцю ў нашага чыноўніцтва, якое яшчэ бачыць сны пра імперскі «сацыялістычны выбар і камуністычную перспектыву», але ўжо ўспамінае, што быў такі прыняты Закон аб дзяржаўнасці беларускай мовы.

Л. М.

АБКРАДАЛІ САМІ СЯБЕ

(З нагоды выхаду ў свет слоўніка В. Ластоўскага)

У СУВЯЗІ з гэтым карэспандэнт «Нашага слова» сустрэўся і пагутарыў са старшынёй выдавецкай камісіі ТБМ Зміцерам Санько.

— Спадар Зміцер, вы як адказны за выпуск гэтага слоўніка, пэўна ж ведаеце яго больш, чым хто. У чым, на вашу думку, яго асаблівасць, адметнасць? І наогул, ці можна ім карыстацца як нарматыўным, як некаторыя меркавалі?

— Разумею радасць прыхільнікаў роднага слова, якія набылі «падручны» «Расійска-крыўскі слоўнік» Вацлава Ластоўскага. Ён вельмі багаты. У ім шмат беларускіх адпаведнікаў тых расійскіх слоў, якія ў сучасных нашых слоўніках пера-

кладаюцца калкамі або ўвогуле не перакладаюцца. Шмат для каго будучы адкрыццём словы чуйнаваць (бодрствовать), павохны (благоухающий), поберць (хребет), святар (священник), пошуг (выпешка), узрок (предлог), важнік (весовщик) ды іншыя.

Міжволі думаеш, як мы абакралі самі сябе, гэтулькі дзесяцігоддзяў адраджаючы плён самаадданай працы В. Ластоўскага, дый не толькі яго, але і С. Некрашэвіча, М. Байкова, М. Гарэцкага, Я. Станкевіча — ахвяраў бесчалавечнай сістэмы.

Але каб адразу зняць усю непаразуменні, якія могуць узнікнуць, варта адзначыць: слоўнік В. Ластоўскага не нарматыўны. Аўтар і не ставіў перад сабою такой задачы. Ён найперш імкнуў-

Перавыданне факсімільным спосабам, а гэта значыць з захаваннем усіх асаблівасцей першакрыніцы, нядаўна яшчэ «рэпрэсіраванага» «Расійска-крыўскага (беларускага) слоўніка» В. Ластоўскага выклікала задавальненне культурнай грамадскасці рэспублікі. Разам з тым у некаторых нашых чытачоў узнік і шэраг пытанняў адносна зместу слоўніка, які для многіх беларусаў стаў легендарным, і спосабу ягонага выпуску.

ся паказаць самабытнасць, адметнасць беларускай мовы, імкнуўся ачысціць яе ад непраўдлівых запазычанняў з суседніх моваў, што, праўда, не заўсёды яму ўдавалася, і дасведчаны чытач гэта заўважыць. Сам аўтар добра разумеў складанасць такой працы: «Мова наша занячышчалася сотнямі гадоў, дык і праца па ачышчэнню яе не можа быць зроблена высілкамі адзіночнага чалавека: над гэтым павінны доўгія дзесяціліцці працаваць вучоныя аб'яднаныя ў установы».

Дзеля справядлівасці зазначу, што гэта не першае перавыданне слоўніка В. Ластоўскага. Як сведчыць бібліограф незалежнага беларускага друку Юрась Лаўрыш, у 1980 годзе ў Наваполацку было ажыццёлена ратапрытнае выданне накладам

100 паасобнікаў. Не выключана, што былі і іншыя спробы. Слоўнік заўсёды вабіў маладых адраджэнцаў сваім багаццем і адметнасцю.

— Наш чытач Алесь Юшкевіч наракае на неахайнае сшытаванне кнігі, нізкую якасць фальцавання. Ён піша, што гэтак выдаць працу В. Ластоўскага маглі толькі людзі, абыякавыя да Адраджэння Беларусі.


— Пагаджаюся са спадаром А. Юшкевічам: вельмі прыкра, калі якасць паліграфічнага выканання такой кнігі невысокая. У сувязі з гэтым лічу патрэбным паведаміць чытачам «Нашага слова». Калі вам трапіцца дэфектны паасобнік, неадкладна звяртаецца ў друкарню імя Ф. Скарыны, дзе ён выраблены. Вам яго абавязана замяніць. Адрас друкарні: 220067, г. Менск, вул. Жодзінская, 18. Тэл. 63-63-29.

Ну, а якія планы выдавецкай камісіі ТБМ надалей? Што мяркуюць выпускі?

Рыхтуюцца да выдання чарговыя выпускі «Беларускай навуковай тэрміналогіі» па матэматыцы і біялогіі. Плануем таксама выпусціць «Геаграфію Беларусі» Аркадзя Смоліча, «Маленькі маскоўска-беларускі (крыўскі) слоўнік» фразеалагічна і прыказкі ды прырванні, зычэнні Янкі Станкевіча. Трэба перавыдаць «Кароткую гісторыю Беларусі» Вацлава Ластоўскага, кнігу «Родная мова ў святых» Адама Станкевіча.

Але ажыццёўленне нашых планаў будзе залежаць ад наўдасці паперы і грашовых сродкаў, якіх сёння ў Таварыстве, на жаль, небагата.

ТАЛЕНТЫ НАРОДНЫЯ



Сустрэча з маладым brasлаўскім мастаком Валерыем Зянкевічам навяла на роздум пра сітуацыю, якая складалася за апошнія гады ў асяроддзі творчай моладзі. З трыговай гаварыў Валеры, што вырашаючы матэрыяльныя праблемы, здольныя мастакі ідуць у кааператывы, маляць прадпрыемства і там дзеля патрэб непатрабавальна густу абывацеляў пачынаюць «тварыць» няякасныя вырабы. На патак ставяцца аднатыповыя разныя зубры, арлы, барэльефы з аленевымі і ласінымі рагамі. І на гэтым часта заканчваецца мастак.

Валеры Зянкевіч таксама ледзь не паддаўся гэтай плыні. Ды не пра тое ён марыў, калі пасля заканчэння мастацка-графічнага факультэта Віцебскага педінстытута вярнуўся ў Браслаў. Марыў ажыццявіць планы, народжаныя ў Віцебскім творчым аб'яднанні «Узгор'е» — адраджаць і развіваць традыцыі беларускіх народных рамёстваў і асабліва разьбы па дрэве: хацелася Валерыю стварыць своеасаблівы brasлаўскі стыль разьбы.

Цяпер працуе над гэтым сам, шукае аднадумцаў і разумее, што без пераемнасці не зможа рэалізаваць гэту ідэю. А таму пайшоў працаваць у Браслаўскі навукова-вытворчы камбінат, дзе вядзе аддзяленне разьбы па дрэве. Хто з яго вучняў стане прыхільнікам ідэі настаўніка — пакажа час.

Маладосці ўласныя аптымізм. І будзем спадзявацца, што мара Валерыя Зянкевіча набудзе крылы. Асабліва, калі сустрэне ён разуменне і практычную падтрымку раённых аддзелаў народнай адукацыі і культуры.

Фота аўтара.

Е. КАЗЮЛЯ.
(БЕЛТА).

Калі адгуляем акадэмічную «свадбю»?..

Чарговы раз наведваючы кнігарню, узрадаўся, заўважыўшы навінку, прысвечаную музычна-этнаграфічнаму фальклору Беларусі. Адно засмуціла: праца Тамары Барысаўны Варфаламевай «Северо-белорусская свадьба: обряд, песенно-мелодические типы», выдадзеная акадэмічным выдавецтвам «Навука і тэхніка», прыйшла да чытача на... расійскай мове.

Вывучаючы беларускі фальклор, да якіх толькі крыніц мы не звяртаемся, у якіх толькі архівах не працуем! А зараз чарговай манаграфіяй дапаўняем рускамоўныя крыніцы пра Беларусь... Здаецца, і нічога дрэннага ў гэтым не было б, калі б у нас кніжныя паліцы трашчалі ад такой літаратуры на роднай мове.

Вось і газета «Навіны Беларускай акадэміі» (што да зместу, то ад нумара да нумара яна робіцца ўсё больш цікавай) друкуецца на двох мовах. Чаму? Хіба той факт, што ў «Навінах...» падаюцца матэрыялы па фізічных, матэматычных і іншых тэмах, можа служыць апраўданнем двухмоў'я газеты? Каму ж, як не навукоўцам, і дбаць пра тэрміналогію, новыя беларускія найменні ўсялякіх спецыяльных назваў? Праўда, на пачатку сёлетняга года «Навіны...» ўсчалі дыскусію пра двухмоў'е газеты. Але, на вялікі жаль, нічога і пасля гэтага не змянілася. Мо таму і «пажартавала» акадэмічная газета, змясціўшы ў адным з апошніх нумароў нататку «Возрождается национальный язык» звычайна, на расійскай мове.

Алесь КАРЛЮКЕВІЧ.

Прэм'ера Максімавай «Пагоні»

Ад Вітайта Кіпеля, дырэктара Беларускага Інстытута Навукі і Мастацтва ў Нью-Йорку, даведаўся, што славуты верш Максіма Багдановіча «Пагоня» быў напісаны ў Менску і ўпершыню прагучаў у «Беларускай хатцы» (дом Пржэляскай на былой Захар'еўскай) — своеасаблівым клубе беларускай інтэлігенцыі часоў Першай сусветнай вайны.

Тут, звычайна па суботах, наладжваліся вечарыны, на якія прыходзілі літаратары Ядвігін Ш. (А. Лявіцкі), З. Бядуля, А. Паўловіч, Ф. Фарботка, Ф. Шантар, Р. Зямкевіч, З. Верас (Л. Сівіцкая), тэатральныя дзеячы У. Галубок, В. Фальскі, вучоны А. Смоліч, архітэктар Л. Дубайкоўскі, вучнёўская моладзь. Сюды адразу ж з вакзала прыйшоў восенню 1916 года і Максім Багдановіч.

«Беларуская хатка» стала раз-раз даволі вядомай, але тое, што яна мела дачыненне да «Пагоні» Багдановіча, чуць не даводзілася. Таму з нецярпеннем чакаў звестак ад В. Кіпеля, які абяцаў даслаць перадрук успамінаў сваёй цешчы аб дарэвалюцыйным Менску. І вось у маіх руках адбітак з часопіса «Беларуская моладзь» (1960, № 3). Матэрыялы Апалёні Савенка («Калісьці ў Менску») знялі ўсе сумненні. «Пагоня» сапраўды пачала свой шлях да сэрцаў беларусаў са сцен «Беларускай хаткі».

Вытрымка з успамінаў і дазваляе даведацца, як гэта адбылося. Караціць яе не паднялася рука. Тут і шырасць пачуццяў, і сакавітасць мовы, і адметнасць граматычнага строю.

«...У вадзін із такіх восеньскіх сыботнікаў з'явіўся Максім Багдановіч. Высокая, худая, крыху суглобая постаць, павольныя рухі, бледныя дробныя твар. Сур'ёзны, спакойны позірк хвараўта бліскучых вачэй. Ён быў мала

падобны да тых фота, што мы знаходзім у нашых выданнях. З папярэдніх размоваў, ды па тэй увазе, з якой яго спаткалі старэйшыя, мы зразумелі, што гэта вялікі чалавек, ды пранікліся глыбокай пашанай да яго. Максім Багдановіч сядзеў на нашых вечарніках ціха, бязмоўна, безудзельна, толькі па ледзь значнай шчаслівай усмешцы, якая квола зацітала на ягоных вуснах, мы здагадваліся, што ён цешыцца з нашых спеваў, скокаў, асабліва з дэкламацыяў. Аднойчы нават прачытаў сваю «Скандынаўскую песню».

Незабыўная сізна адной вечарыны канца 1916 года. Неяк у сярэдзіне вечарыны Смоліч папрасіў усіх сесці.

— Я маю прачытаць верш, новы твор. — Тон голасу нізкі, прыцішаны. — Аўтар прасіў не называць яго імя. Смоліч урачыста і ціха прачытаў «Пагоню». У прычымненым з паводу ваеннага часу пакоі панавала абсалютная ціша. Пасля нясмелае:

«Хто гэта? Хто напісаў? — Старэйшыя абступілі Смоліча, зашумелі: — Гэта небывалае ў нашай... ды што ў нашай — у сусветнай літаратуры... Хто аўтар?»

— Я звязаны словам, я скажаць не магу, пастарайцеся здагадацца.

— Прачытайце яшчэ раз! Гэта... гэта... — не знаходзіць словаў Ядвігін Ш.

— Цяпер ужо Смоліч не чытае, а праймкенна дэкламуе, закончыў амаўскануючы: «...СТАРАДАЎНЯЯ ЛІТОУСКАЯ ПАГОНЯ НЕ РАЗБІЦЬ, НЕ СПЫНІЦЬ, НЕ СТРЫМАЦЬ».

— Гэта можа быць або Янка Купала, або... або наш Максім! — выпаліў Лявіцкі.

— Ен, — каротка кінуў Смоліч. А ў другім канцы пакая сядзіць аўтар, усхваляваны, ледзь ухалючы паветра сваймі хворымі грудзямі.

— Вось цяпер я маю права публічна прывітаць Вас і з нава-

роджаным вялікім творам, — і тонкая рука Максіма Багдановіча згубілася ў буйнай энергічнай руцэ, а затым і ўся ягоная постаць патанула ў шырокіх абдымаках Смолічавых раменаў.

— Ды пусці ты, мядзведзь, — бароніць Бядуля, адпіхаючы Смоліча, намагаючыся падсці, прывітаць аўтара. Але Багдановіч ўжо вітае Лявіцкі.

— Ну, калі такое маглі напісаць, то Вам і зусім паміраць нельга, — выпаліў з узварушаных гарачы Галубок і тут жа, зразумевшы, якую дурніцу ляпнуў, заліўся слязямі. (За колькі месяцаў гэты ж самы Галубок адвёз Максіма Багдановіча ляшчыца ў Ялту, дзе той і памёр).

Тут Бядуля падышоў да Багдановіча з шырокай усмешкай на мяккім твары: «Дык кажаш... «не разбіць, не спыніць, не стрымаць... Хе-хе, сакол!» — і, паціскаючы ягоную руку, папляскаў па плячы.

Мы сядзелі прыцішы, не здаючы сабе справы, што зараз вось былі сведкамі вялікай падзеі.

— Можна, папросім, каб аўтар сам прачытаў свой твор, — запрапанаваў Смоліч.

— Аўтара, аўтара! — панеслася шумна з усіх бакоў. Але Багдановіч адмовіўся. Ён адчуваў сябе зняможаным..»

Так невялікі гурток «Беларускай хаткі» колісь натхніў паэта на святыя словы «Пагоні».

Захар ШЫБЕКА.

Мінулай восенню я наведай краіну, дзе нарадзіўся, — Беларусь. Вось некаторыя мае ўражанні і назіранні з гэтай паездкі.

НА СВАЁ ЗДЗІЎЛЕННЕ, я заўважыў, што большасць жыхароў горада размаўляе на рускай мове. Я не супраць таго, каб размаўлялі на замежных мовах, скажам, на французскай у Парыжы або на італьянскай у Рыме. У кожным з гэтых месцаў мне было б прыемна размаўляць па-беларуску на вуліцы. У Менску гэта выклікала цікаўнасць, нават падзёрненне. Карацей, замежнасць Менска стрымлівала мяне, не давала быць самім сабою, вольна размаўляць на сваёй мове ў адзіным месцы на свеце, дзе беларуская мова павінна была б лічыцца роднай.

актывістаў, якія гавораць і паводзяць сябе падобным чынам, як гэта робім мы. Я быў здзіўлены адсутнасцю рускага ўплыву ў такой групе. Існуе прыкметная розніца паміж імі і рускімі або русіфікаванымі беларусамі.

Беларуская мова на вуліцах Менска

На здзіўленне, большая частка назваў вуліц падаецца на беларускай мове. Сельскагаспадарчыя кіёскі, што прадаюць садавіну і гародніну, маюць беларускамоўныя шыльды. На рэстаранах і кавярнях беларускія назвы: «Бярозка», «Паўлінка», «Батлейка» і г. д. У шмат якіх з іх на сценах напісаны беларускія прыказкі і прымаўкі. Відэачны прагрэс і ў грамадскім транспарце. Большасць аўтобусаў мае шыльдачкі, напісаныя на беларускай мове. Прыпынкі аб'яўляюцца ў аўтобусах таксама па-беларуску. Ёсць і іншыя аб'явы, запісаныя на стужку, напрыклад, адна заклікае маладых людзей быць больш уважлівымі да пажылых пасажыраў (ніводнай такой аб'явы па-руску). Але, тым не менш, вельмі доўгі спіс правіл для пасажыраў аўтобусаў дадзены толькі на рускай мове. Вось ужо год, як назвы станцый у Менскім метро і папярэджанне «Будзьце асцярожны! Дзверы зачыняюцца» запісаны на стужку на беларускай мове (але выкарыстоўваецца ў рускім варыянце). Мне было сказана, што работнікі транспарту самі настойвалі на ўжыванні беларускай мовы ў грамадскім транспарце.

Канал «беларускага» тэлебачання. Па ім трансліруецца шмат цікавых перадач, хоць рускамоўныя праграмы Масквы таксама часта з'яўляюцца на экраны (быццам бы з прычыны недахопу беларускамоўных матэрыялаў). Былі вельмі цікавымі трансляцыі сесіі парламента. З задавальненнем слухаў выступленні і каментарыі дэпутатаў апазіцыі (Пазыняка і інш.) на беларускай мове, бо астатняя частка паслухамінага парламента выступае па-руску.

Дзве супольнасці

У Менску рэальна існуюць дзве супольнасці людзей: адна — у асноўным рускамоўная большасць, якая імкнецца захаваць статус-кво, і другая — меншасць, якая складаецца з беларускіх актывістаў або тых, хто ім спачувае, найбольш дэмакратаў і, зразумела, прыхільнікаў нацыянальнага адраджэння — культурнага, палітычнага і эканамічнага...

Сярод этнічных рускіх можна знайсці людзей з дэмакратычнымі поглядамі, але яны не выказваюць думку большасці. Нягледзячы на гэтыя неспрыяльныя ўмовы, існуе значная група беларускіх актывістаў: студэнтаў, работнікаў культуры, дэпутатаў рэспубліканскага парламента, прадстаўнікоў Беларускага Народнага Фронту і Таварыства беларускай мовы, іншых нацыянальных арганізацый дэмакратычнай арыентацыі.

Мяне запрасілі наведваць некалькі беларускіх культурных устаноў:

— Музей старажытнай беларускай культуры, экспанаты якога адлюстроўваюць беларускую гісторыю і культуру. Ён успамінае словы аднаго брытанца, які я прачытаў у кнізе для наведвальнікаў музея: «Урэшце мы знайшлі сапраўдную Беларусь».

— Музей гісторыі беларускай літаратуры.

— Музей Максіма Багдановіча. Яго цікавыя экспанаты расказваюць як пра кароткае жыццё самага таленавітага беларускага паэта, так і пра беларускую літаратуру яго эпохі — пачатак ХХ стагоддзя.

— Інстытут замежных моў, дзе была сустрэча з групай студэнтаў і выкладчыкаў. Інстытут імкнецца ўсталяваць кантакты з амерыканскімі ўніверсітэтамі па вывучэнню беларускай і англійскай моў.

— Клуб «Спадчына», які служыць месцам сустрэч беларускай інтэлігенцыі.

У час сесіі рэспубліканскага парламента беларускія актывісты кожны дзень збіраліся на плошчы перад Домам урада. Аднойчы я таксама наведваў гэта месца: там прысутнічала звыш 200 чалавек, яны абменьваліся навінамі, літаратурай і газетамі...

Над імі развівалася некалькі бел-чырвона-белых сцягоў... Мільцыянеры са сваіх машын толькі назіралі за гэтым. Год таму яны яшчэ спрабавалі выраваць беларускія нацыянальныя сцягі з рук моладзі...

Я магу сказаць, што ў час значных палітычных дат тут праводзяцца палітычныя мітынгі і дэманстрацыі, у якіх бяруць удзел тысячы жыхароў.

Знешні выгляд Менска

Кожны павінен памятаць, што ў час Другой сусветнай вайны Менск быў цалкам разбураны. Аднак працэс адбудовы не надаў гораду прывабнага выгляду. Практычна была занябана справа захавання гістарычных будынкаў, якія маглі б зрабіць адметным аблічча горада. Апошнім часам былі адрэстаўраваны і аднавілі сваю гістарычную вартасць старыя будынк «Верхняга горада» і «Траецкага прадмесця».

Прыцягваюць ўвагу ў цэнтры горада парк Янкі Купалы, рака Свіслач, яе ўзбярэжжа... Але пачварна вялікі і не-прывабны будынак КПБ і КДБ, урада Беларусі псуе добрае ўражанне.

Ускраіны горада не прывабліваюць турыстаў: узнікаюць угору высокія будынк, паміж якімі шмат неўпарадкаваных тэрыторый. Тут жа месціцца мноства фабрык, якія атручваюць паветра. І гарадскія забудовы нечакана канчаюцца каля вялікай кальцавой дарогі, з другога боку якой пачынаюцца палі і лясы. Здаецца, ніхто і не падумаў пра рацыянальнае выкарыстанне запущаных паркаў за горадам — як гэта робіцца ў Паўночнай Амерыцы. Але тут трэба сказаць таксама і пра непрыябны знешні выгляд ускраін іншых гарадоў Усходняй Еўропы.

(Часопіс «Беларашн рэ'ю», № 4, 1990-1991).

З англійскай мовы пераклала
Л. БАРШЧЭЎСКАЯ.

Юрка Станкевіч — дзеяч беларускай эміграцыі. Жыве ў Злучаных Штатах Амерыкі (Саніэйл, штат Каліфорнія). Інжынер на прафесіі, ён выкладаў у беларускіх школах у Нью-Йорку і Кліўлендзе. У 1966 годзе выдаў «Падручнік беларускай мовы для другога класа. Правапіс і развіццё мовы». У 1968 годзе — «Кароткі агляд гісторыі Беларусі» (над псеўданімам П. Рагач). Восенню 1990 года ўпершыню наведваў Беларусь. Цяпер адказны сакратар шотквартальніка «Беларашн рэ'ю».

Менск — «замежны горад»

Юрка СТАНКЕВІЧ

У адноўленне ад Масквы большасць рускамоўнага насельніцтва ў Менску добра валодае беларускай мовай. Яны, здаецца, пэўным чынам збынтэжаныя сучасным адраджэннем. Згодна з дактрынамі сталінскай і брэжнеўскай эпохі беларуская мова павінна была «зліцца» з рускай і знікнуць.

Людзі, якія размаўляюць на рускай мове, не ўяўляюць сабой адзіную маналітную групу. Адны эмігрыравалі з этнічнай Расіі — рабочыя, салдаты, чыноўнікі, — яны ахвотна дапамагалі пашырыць расійскі ўплыў. Тут ёсць некалькі выключэнняў — гэта людзі, якія ставяцца да кароннага насельніцтва з павагай. Наступная група складаецца з нярусскіх эмігрантаў: армян, азербайджанцаў, украінцаў, для якіх руская мова была мовай зносін. І, нарэшце, трэцяя група — асіміляваныя, русіфікаваныя беларусы, якім, здаецца, зручна дасягаць «вяршынь» рускай культуры і займаць віднае месца ў наменклатурным свеце. Яны, што запазычылі цвёрдае вымаўленне і «рубленую» мову масквічоў, з'яўляюцца прадуктамі 50—70-гадовай русіфікацыі, зачыненых беларускамоўных школ, знішчэння беларускай спадчыны, прыніжэння беларусаў, абыходжання з імі як з грамадзянамі другога гатунку.

Цяпер гэтыя людзі ў нейкай ступені баяцца сваіх суродзічаў, што адмовіліся ад імперскага «раю». Яны адчуваюць страх перад уздымаем «індзейцаў», якія так не адпавядаюць іх рускай мадэлі. І менавіта гэтае пачуццё боязі выклікае ў іх нянавісць да «нацыяналістаў». Сярод асіміляваных беларусаў шмат гэтак званых «абуджаных», якія сімпатызуюць актывістам, але адкрыта да іх не далучаюцца. Гэта найбольш тыя людзі, што зрабілі важкі ўклад на выбарах «радыкальнай» апазіцыі дэпутатаў рэспубліканскага парламента.

З іншага боку, нацыянальныя актывісты выходзяць свядомыя нацыянальныя пачуцці. Гэтыя людзі ведаюць, што, нягледзячы на меншасць і свае дэмакратычныя погляды, яны проціпастаўлены дзяржаўнай большасці (рускай і русіфікаванай) як небяспечная сіла. Яны ведаюць, як кампартыя, якая яшчэ ўсё ж у сіле, выкарыстоўвае ўсе магчымасці, каб вярнуць не надта далёкае мінулае.

Замежнасць гарадской большасці выяўляецца нават яшчэ больш у кантрасце з прадстаўнікамі беларускіх

«БЕЛАРУСКАЯ МОВА І ЛІТАРАТУРА Ў ШКОЛЕ»

У вераснёўскім нумары чытачоў часопіса «Беларуская мова і літаратура ў школе» чакае прыемны сюрпрыз: упершыню ён выходзіць з каларыраванымі ўключкамі. На слайдах — славутыя помнікі беларускай архітэктуры, жывапісныя партрэты Якуба Коласа, Янкі Купалы, Максіма Багдановіча. Часопіс прапануе настаўнікам выкарыстаць гэтыя ілюстрацыі на ўроках для напісання вучнямі творчых работ. Аб тым, як гэта рабіць, распавядаеца ў матэрыялах настаўніка М. Касцяна, мастацтвазнаўцы А. Атраховіч. Падаюцца прыклады апісання помнікаў, карцін, слоўнікі спецыяльных тэрмінаў. Прыўнесці на ўрок мовы і літаратуры паболей творчасці, абудзіць цікавасць вучняў да гісторыі і культуры роднай мовы, навучыць іх разумець творы мастацтва — такія мэты ў першую чаргу ставілі перад сабой усе, хто працаваў над гэтым тэматычным блокам часопіса. Цяпер — слова за настаўнікамі: ад іх водгук у немалой ступені залежыць, ці атрымае, нарэшце, часопіс статус ілюстраванага выдання.

У нумары працягваецца размова пра тое, якой быць беларускай нацыянальнай школе, расказваецца пра першы конкурс настаўнікаў беларускай мовы і літаратуры, які прайшоў на Гродзеншчыне. Друкуецца нарыс пра жыццё і творчасць «Беларускага Дудара» Вінцэнта Дуніна-Марцінкевіча, заканчэнне літаратурнага партрэта Івана Чыгрынава. Часопіс ушаноўвае два юбілейны — 60-годдзе Ніла Гілевіча (змяшчана інтэрв'ю) і 100-годдзе з дня першага выдання кнігі «Дудка беларуская» Францішка Багушэвіча.

Пад рубрыкай «У вянок Максіму» на гэты раз падаецца цікавы матэрыял пра Нікіноўгарад у лесе Максіма Багдановіча. Паэт-песеннік Сяргей Новік-Пяюн дзеліцца ўспамінамі, якія праліваюць святло на літаратурную спадчыну Якуба Коласа.

Часопіс знаёміць чытачоў з планами на будучы год і просіць сваіх сяброў не забываць аформіць падпіску. Дарэчы, індэкс выдання — 74823 — і кошт падпіскі на год — 7 руб. 20 кап. — застаюцца ранейшымі.

Іван ЖДАНОВІЧ.

Можна выпісаць у любым аб'ёме «Саюздруку» і на пошце. Усяго за 5 рублёў 28 капеек 104 нумары ў год газеты


«НАША СЛОВА»

— Гэта інфармацыя аб культурным жыцці беларусаў у рэспубліцы і за мяжой.

— Арыгінальныя інтэрв'ю з неардынарнымі асобамі.

— Гісторыя. Родавод. Тлумачальныя слоўнікі.

— Пытанні мовы. Літаратурныя навіны і многае іншае ў канцэнтраванай форме.



Апошняя рыбалка лета.

Фотаэцюд Івана ЮДАША (БЕЛТА).

У РЕДАКЦЫЙНЫ ФОНД «НАШАГА СЛОВА» АХВЯРАВАЛІ

СЫСУН Валянцін Мацвеевіч (г. Маладзечна)
ЖУКОВІЧ Васіль Аляксеевіч (г. Менск)
ДАМАШЭВІЧ Уладзімір Максімавіч (г. Менск)
ЯЛУГІН Эрнэст Васільевіч (г. Менск)
ЗАЛЯЦУК Яўген (г. Пінск)
Б. ДАНИЛОВІЧ (ЗША) — 20 долараў.

Людзі кажуць

МАТЭРЫЯЛЫ ПА ТАΠΑНІМІ І ГІДРАНІМІ МІНШЧЫНЫ

(Працяг. Пачатак у №№ 31, 32).

САЛІГОРСКИ РАЁН

Старобін — назва мястэчка. Людзі кажуць, што, на яго месцы было закапана жывцом сто рабынь, якіх татара-манголы ўзялі ў палон.

Пісаравічы — назва вёскі.

Некалі ў вёсцы жыў пісар. Да яго прыходзілі з усяго наваколля. Гоцк — назва вёскі, якая гаворыць пра яе месцазнаходжанне. Калі чалавек ішоў праз балота, то адно і чулася: «гоцк», «гоцк»...

Тамілава гар — назва вёскі.

Вёска была на гары. Там жыў пан Таміла.

Арыштанта — назва ракі, якую капалі арыштанта. Замучаныя цяжкай працай, яны там паміралі. На месца іх прыводзілі іншых арыштантаў.

Адамаў лужок. Належаў Адаму.

Равецкі лес. У лесе знаходзіўся невялікі хутар. Там жыў пан Равецкі.

Лес Хадька.

Назваецца так, што туды ўсе ходзяць.

Вобчы лес.

У лесе многа ваўкоў. Ноччу чуваць, як яны выюць.

Запісала Аксана Шэмет.

СЛУЦКІ РАЁН

Барбэўка — назва вёскі.

Назва тлумачыцца тым, што ў вёсцы шмат бяроз.

Мялешкі — назва вёскі.

Гавораць, што калісьці ў гэтай вёсцы жыў добры мельнік, які, акрамя мукі, «малоў» для людзей шчасце. У вёсцы захаваўся стары млын Баравуха — назва вёскі.

На яе месцы быў вялікі бор, дзе сялілася шмат птушак.

Падбўчы — назва вёскі.

У гэтай вёсцы некалі жыў поп, які трымаў нейкіх незвычайных авечак. Яны заўсёды вярталіся да гаспадара, каму б ні прадаваў ён іх.

Вясёл — назва вёскі.

У гэтай вёсцы жылі і жывуць людзі, якія любяць спяваць, працаваць, маюць вясёлыя нораў.

Краснае — назва вёскі.

Калісьці жыхары гэтай вёскі фарбавалі свае брамы ў чырвоны колер. Нават і цяпер у большасці жыхароў брамы чырвоныя.

Жалёзніца — назва вялікай ракі, непадалёку ад Слуцка. Цяпер яна абмялела, знікла і назва.

Запісала Святлана Сцяпанавіч.

Барок — назва вёскі, якая раней дзялілася на часткі: Узбудзішча, Баславічы, Барок. У Барку жыла мясцовая шляхта, тут, каля ракі, знаходзіўся панскі двор. За мостам — панская сыраварня, сажалка, гумны. На паграцішчы Баславіч і Барка знаходзіліся царква і двор папа. У Баславічах жылі парабкі. Уздоўж дарогі за вёскай быў густы бор, таму, лічыцца, частка вёскі называецца Барок. За Барком былі хутары. З узнікненнем калгасаў усе жыхары хутароў перасяліліся ў вёску. Адзін з хутароў называўся Нікольскі (па прозвішчу гаспадара).

Падліпцы — назва вёскі.

Вёска была закладзена на месцы, дзе раслі старыя ліпы.

(Працяг будзе).

Адбудзецца імша

Як паведаміў прэзідэнт Міжнароднай асацыяцыі беларусістаў Адам Мальдзіс, паводле жадання сябра Міжнароднага камітэта беларусістаў вядомага мецэната, доктара мастацтвазнаўства, нашчадка князёў Мсціслаўскіх і Заслаўскіх Анджэя Цеханавецкага, 13 кастрычніка 1991 г. у касцёле Святога Роха на Залатой Горцы адбудзецца імша на беларускай мове за вечны супакой яго МАЦІ — Матэльдэ з графаў Асяцімскіх-Чапскіх, Ежывай ЦЕХАНАВЕЦКАЙ, княгіні Мсціслаўскай-Заслаўскай, Ганаровай Дамы Мальтанскага ордэна. Нарадзілася ў Варнянах на Астравеччыне 22 ліпеня 1900 г., памерла ў Лондане 8 верасня 1991 г.

Пачатак імшы — а 9 гадзіне раніцы.

І смех і грэх

Андрэй ФЕДАРЭНКА

СРОДАК

Гумарэска

У ранішнім тралейбусе едуць высокі і нізкі. Абое пакаменчаныя, з падпухлымі, нядобра сніненымі тварамі, на якіх, як у вядомым вершы, — «усе сляды учарашняй ночы...»

Падлічана, што кожная пахмелка скарачае жыццё на адзін год, — ціха, прыкрываючы далонню рот, кажа высокі.

Нізкі слухае з вялікім недаверам. Па такіх падліках ён павінен быў бы памерці ўжо сама разоў дзесяць.

— Можна піць кілаграмамі, — раскавае далей высокі, — і нічога не будзе, абы не пахмяляўся. Запомні: ніякіх пиваў, гарэлак і, тым больш, кефіраў. У кефіры таксама спірт... Трэба рабіць так: наліваеш гарачую, каб аж скура смылела, ванну, выпарваешся, а потым — паранае малачко. Самы лепшы сродак, правараны-пераправараны... Усе п'яныя адходзіць высмоктвае малако.

— І што, усё? Малако выльчвае?

— Ага, усё! Вось калі яно пачынае высмоктваць, тады ўсё і наваліваецца!.. Свет белы не мілы: і верне, і круціць, і ламае, сэрца абрываецца, у вачах — павукі, галаву хочацца адкруціць і выкінуць, у Рыгу разы тры з'ездзіш...

— Гэта такія сродак? — папура перабівае нізкі. — Я думаў, ты раскажаш, што рабіць, каб і не пахмяляцца, і галава не балела.

— Ну, захацеў! Так, браце, не бывае... Навука такіх рэцэптаў пакуль не адкрыла, — нявесела кажа высокі.

Замаўкаюць. У вачах у абодвух — пакутнае, пакорлівае доўгацярпенне.

РЕДАКЦЫЙНАЯ КАЛЕГІЯ

Рэдактар Эрнэст Ялугін

Сябры калегіі: Янка Брыль, Анатоль Бутэвіч, Ніл Гілевіч, Уладзімір Дамашэвіч, Алесь Камароўскі, Анатоль Клышка, Алес Куліцкі, Уладзімір Ламека, Уладзімір Содаль, Алесь Траяноўскі, Генадзь Тумаш, Яўген Цумараў, Генадзь Цыхун, Міхась Шавыркін.

Адказны скартатар Анатоль Сіляноў.

Лякарня чараўніцы «Потахі»

Мята перцавая. У народнай медыцыне ўжываюцца мятныя кроплі (аптэчныя) і напар з мяты дарослым і дзецям пры спазмах у страўніку і кішэчніку, пры паносе, нястраўнасці, дрэннай адрыжцы. Адвар мяты, а таксама напар і кроплі рыхтуюць для купання маленькіх дзяцей, хворых на рахіт, залатуху і жыватом.

Перш за ўсё перцавай мятай карыстаюцца пры павышанай кіслотнасці страўніка (з кіслай адрыжкай), якая не суправаджаецца запорамі. У такіх выпадках прымяняюць наступную сумесь: лісце перцавай мяты — 15 г, бабоўніку — 2 г, цвет (кошыкі) крываўніку — 15 г, насенне кропу — 15 г, травы святаянніку — 30 г. Дзве сталовыя лыжкі такой сумесі заліваюць 2 шклянкі кіпелі, параць 2 гадзіны, працэджваюць і прымаюць на працягу дня глыткамі. Гэта ж сумесь прымяняецца пры розных відах гастрыту.

Хто зачэпіць гняздо ластайкі, на таго нападзе рабацінне. (Нікіфароўскі).

Пры павышанай кіслотнасці страўніка з запорамі рыхтуюцца такая сумесь: сушаніцы багнавай — 15 г, цвет крываўніку — 20 г, травы святаянніку — 30 г, перцавай мяты — 20 г, цвет рамонку — 10 г, травы спарышу — 15 г, насення кропу — 10 г, насення кмену — 10г, шышак хмелю — 5 г, кары крушыны — 20 г і караня валер'яну — 10 г. Чатыры сталовыя лыжкі гэтай сумесі (кожная лыжка з верхам) заліваюць 1 л кіпелі і ставяць у духоўку на цэлую ноч, каб настаялася. Раніцай нашча выпіваюць 1 шклянку напару, а астатняе — за 4 разы на працягу дня, кожны раз праз гадзіну пасля яды. У залежнасці ад ступені запораў дозу кары крушыны змяншаюць ці павялічваюць як сабальнае, якое рэгулюе страўнік.

Дзеля перасцярогі ад перапалоху трэба насіць сарочку наываварат і зайжды мець з сабою іголку. (Нікіфароўскі).

Усім хворым з павышанай кіслотнасцю страўнікавага соку трэба памятаць, што найлепшы сродак, які «нейтралізуе» кіслату, — перш за ўсё бульбяны сок, а затым мята і святаяннік. З мэтай «нейтралізацыі» кіслоты страўніка ўжываюць таксама мятаны алей на вадзе ці цукры ад 3 да 5 кропель. Гэты мятны алей, праўда, у меншай ступені, чым бульбяны сок, ліквідуе някотку, садзейнічае адыходу газаў, «дэзінфіцыруе і рэаграве» ўнутранасць.

Застаецца яшчэ пару слоў сказаць пра мятныя кроплі, якія вельмі папулярныя ў народзе. Іх часта рыхтуюць самі высюўцы і гараджане. Для гэтага 1 частку (па вазе) дробна парэзанага сушанага лісця перцавай мяты заліваюць 20 часткамі 90° спірту і настойваюць цэлыя суткі, узбоўтваючы час ад часу, адціскаюць і працэджваюць праз некалькі слаёў марлі ці вату. Да працэджанай настойкі дадаюць 1 частку мятнага алею. Унутр мятныя кроплі прымаюць ад 10 кропель (а іншы раз і да 4 г) у дзень пры паносах, спазмах кішэчніка, рэзях у кішэчніку, дрэнным страваванні, ванітах і інш.